



**2020ஆம் ஆண்டு தமிழ்நாடு அரசுப் பள்ளிகளின்
மாணவர்களுக்கு மருத்துவம், பல் மருத்துவம், இந்திய
மருத்துவம் மற்றும் ஓமியோபதி ஆகியவற்றில்
இளங்கலை படிப்புகளுக்கு முன்னுரிமையின்
அடிப்படையிலான சேர்க்கைச் சட்டம்
(தமிழ்நாடு சட்ட எண் 34/2020)
(2023, அக்டோபர் 31 அன்று இருந்தவாறு)**

**The Tamil Nadu Admission to Undergraduate Courses in
Medicine, Dentistry, Indian Medicine and Homeopathy
on preferential basis to students of Government Schools
Act, 2020
(Tamil Nadu Act No. 34 of 2020)
(as on 31st October, 2023)**

தமிழாக்கம் :
**தமிழ்நாடு மாநிலச் சட்ட ஆட்சிமொழி ஆணையம்
சென்னை**

**தமிழ்நாடு அரசுக்காகத் தமிழ்நாடு அரசு எழுதுபொருள்
அச்சுத்துறை ஆணையரால் அச்சிடப்பட்டு வெளியிடப்பட்டது.**

2020ஆம் ஆண்டு தமிழ்நாடு அரசுப் பள்ளிகளின்
மாணவர்களுக்கு மருத்துவம், பல் மருத்துவம், இந்திய
மருத்துவம் மற்றும் ஒமியோபதி ஆகியவற்றில்
இளங்கலை படிப்புகளுக்கு முன்னுரிமையின்
அடிப்படையிலான சேர்க்கைச் சட்டம்
(தமிழ்நாடு சட்ட எண் 34/2020)

பிரிவு

பொருளடக்கம்

1. குறுந்தலைப்பு மற்றும் தொடக்கம்.
2. பொருள்வரையறைகள்.
3. முன்னுரிமை அடிப்படையிலான சேர்க்கை.
4. பாதிக்கப்படாத பிற இடங்களுக்காகப் போட்டியிடும் உரிமை.
5. விண்ணப்பிப்பதற்கான இடஒதுக்கீடு.
6. முன்னுரிமை இடங்களை நிரப்புதல்.
7. விதிகளைச் செய்வதற்கான அதிகாரம்.
8. இடர்ப்பாடுகளை நீக்குவதற்கான அதிகாரம்.
9. பணிப்புரைகள் வழங்குவதற்கான அதிகாரம்.

**2020ஆம் ஆண்டு தமிழ்நாடு அரசுப் பள்ளிகளின்
மாணவர்களுக்கு மருத்துவம், பல் மருத்துவம், இந்திய
மருத்துவம் மற்றும் ஓமியோபதி ஆகியவற்றில்
இளங்கலை படிப்புகளுக்கு முன்னுரிமையின்
அடிப்படையிலான சேர்க்கைச் சட்டம்
தமிழ்நாடு சட்ட எண் 34/2020**

[தமிழ்நாடு சட்டமன்றப்பேரவையின் பின்வரும் சட்டமானது 2020ஆம் ஆண்டு அக்டோபர் திங்கள் 30ஆம் நாளன்று ஆளுநரின் ஏற்பிசைவைப் பெற்று பொதுத்தகவலுக்காகத் தமிழ்நாடு அரசிதழில் வெளியிடப்பட்டது.]

அரசுப் பள்ளிகளில் பயின்ற மற்றும் தேசியத் தகுதி மற்றும் நுழைவுத் தேர்வில் தகுதியான மாணவர்களுக்கு மருத்துவம், பல் மருத்துவம், இந்திய மருத்துவம் மற்றும் ஓமியோபதியில் இளங்கலை படிப்புகளுக்கான சேர்க்கையில் முன்னுரிமை வழங்குவதற்கான ஒரு சட்டம்.

1956ஆம் ஆண்டு இந்திய மருத்துவக் குழுமச் சட்டம் (மையச் சட்டம் 102/1956), நாடு முழுவதும் இளங்கலை அளவிலான அனைத்து மருத்துவக் கல்வி நிறுவனங்களில் சேர்க்கைக்கான பொது நுழைவுத் தேர்வினை நடத்த ஆணையிடுகிறது என்பதாலும்;

அனைத்து மருத்துவக் கல்வி நிறுவனங்களிலும் பொது நுழைவுத் தேர்வானது, எம்.பி.பி.எஸ். படிப்பின் சேர்க்கைக்கான தகுதித் தேர்வு மட்டுமே என்பதாலும்;

அனைத்து மருத்துவக் கல்வி நிறுவனங்களின் எம்.பி.பி.எஸ். படிப்புக்கான சேர்க்கையானது, பொது நுழைவுத் தேர்வில் பெற்ற மதிப்பெண்களின் அடிப்படையில் மட்டுமே இருந்திட வேண்டும் என்பதாலும்;

அரசுப்பள்ளிகளில் பயின்ற மாணவர்கள் தகுதித் தேர்வில் பெறும் குறைந்த மதிப்பெண்களால் எம்.பி.பி.எஸ் படிப்பின் சேர்க்கையில் மிகக்குறைந்த எண்ணிக்கையிலான இடங்களையே அடைந்துள்ளனர் என்பதாலும்;

நீதியரசர் பி.கலையரசன் (ஓய்வுபெற்ற உயர்நீதிமன்ற நீதிபதி) தலைமையின்கீழ் மூத்த அலுவலர்கள் அடங்கிய ஆணையம் ஒன்று, எம்.பி.பி.எஸ். படிப்பின் சேர்க்கையில் அரசுப்பள்ளி மாணவர்களின் குறைவான எண்ணிக்கைக்கான காரணங்களை மதிப்பீடு செய்வதற்காகவும் மற்றும் பகுத்தாய்வு செய்வதற்காகவும் மற்றும் அரசுக்குத் தீர்வு நடவடிக்கைகளை அறிவுறுத்துவதற்காகவும் அமைக்கப்பட்டது என்பதாலும்;

சாதி, பெற்றோரின் தொழில், பெற்றோரின் கல்வி, பெற்றோரின் வருமானம், பாலினம் போன்ற சமூகப் பொருளாதார காரணிகளால் உருவாக்கப்பட்ட அறிவாற்றலின் இடைவெளியைக் கருத்தில் கொண்டு மேற்கூறப்பட்ட ஆணையமானது, தனிப்பட்ட வகுப்பினைச் சேர்ந்த அரசுப்பள்ளி மாணவர்கள், தனியார் பள்ளி மாணவர்களை ஒப்பிடுகையில் குறைபாடான நிலையிலுள்ளனர் என முடிவு செய்தது மற்றும் இதனால், மாநில அரசுப் பள்ளிகளில் ஆறாம் வகுப்பு முதல் மேல்நிலைப் படிப்பு வரையில் படித்து மற்றும் தேசியத் தகுதி மற்றும் நுழைவுத் தேர்வில் தகுதியான மாணவர்களுக்கு முன்னுரிமை அடிப்படையில் எம்.பி.பி.எஸ். படிப்புக்கான சேர்க்கையில் பத்து விழுக்காடு இடங்கள் ஒதுக்கி வைக்க முடியும் என பரிந்துரை செய்தது என்பதாலும்;

மேற்கூறப்பட்ட ஆணையமானது, தேசியத் தகுதி மற்றும் நுழைவுத் தேர்வினைத் தகுதிக்கான

அளவுகோலாக வகுத்துரைத்துள்ள அனைத்துப் படிப்புகளுக்கும் மேற்சொன்ன ஒதுக்கீடானது நீட்டிக்க முடியும் எனவும் பரிந்துரை செய்துள்ளது என்பதாலும்;

அரசமைப்பின் 14 மற்றும் 15ஆம் அமைப்புவிதிகளைப் புரிந்துகொள்ளத்தக்க வேறுபாட்டின்மீது நியாயமான வகைபாட்டினை அனுமதித்து மற்றும் அதன்மூலம் சமமற்றவர்களுக்கு வேறுபட்ட நடத்துமுறையை அனுமதிக்கிறது என்பதாலும்;

அரசானது, கூறப்பட்ட ஆணையத்தின் பரிந்துரைகளைக் கவனமாகக் கருத்தில் கொண்ட பின்பு, மாநில அரசுப் பள்ளிகளின் மேற்கூறப்பட்ட தேர்வில் தகுதியடைந்துள்ள மாணவர்களுக்கு முன்னுரிமை அடிப்படையில், தேசியத் தகுதி மற்றும் நுழைவுத் தேர்வு, தகுதித்தேர்வாக வகுத்துரைக்கப்பட்ட எம்.பி.பி.எஸ். படிப்பு மற்றும் பிற மருத்துவப் படிப்புகளின் சேர்க்கையில் ஏழரை விழுக்காடு இடங்களை ஒதுக்கீடு செய்ய முடிவு செய்துள்ளது என்பதாலும்;

இந்தியக் குடியரசின் எழுபத்து ஒன்றாம் ஆண்டில் தமிழ்நாடு மாநிலச் சட்டமன்றப் பேரவையினால் இயற்றப்பட்ட சட்டம் பின்வருமாறு:-

1. குறுந்தலைப்பு மற்றும் தொடக்கம்.- (1) இந்தச் சட்டம் 2020ஆம் ஆண்டு தமிழ்நாடு அரசுப் பள்ளிகளின் மாணவர்களுக்கு மருத்துவம், பல் மருத்துவம், இந்திய மருத்துவம் மற்றும் ஒமியோபதி ஆகியவற்றில் இளங்கலை படிப்புகளுக்கு முன்னுரிமையின் அடிப்படையிலான சேர்க்கைச் சட்டம் என வழங்கப்படும்.

(2) இது, மாநில அரசால் அறிவிக்கையின் வாயிலாகக் குறிப்பிடப்படும் தேதி முதல் நடைமுறைக்கு வருதல் வேண்டும்.

2. பொருள்வரையறைகள்.- இந்தச் சட்டத்தின் தறுவாய் வேறு பொருள் குறித்தாலன்றி.-

(a) அரசு" என்பது, மாநில அரசு எனப் பொருள்படும்;

(b) "அரசு இடங்கள்' என்பது,-

(i) அனைத்திந்திய ஒதுக்கீட்டிற்காக ஒதுக்கப்பட்ட இடங்களைத் தவிர, அரசுக் கல்லூரிகளில் உள்ள எம்.பி.பி.எஸ், பி.டி.எஸ், பி.எஸ்.எம்.எஸ், பி.ஏ.எம்.எஸ், பி.யூ.எம்.எஸ் மற்றும் பி.எச்.எம்.எஸ். படிப்புகளில் அனைத்து இடங்கள்; மற்றும்

(ii) சிறுபான்மையினர் அல்லாத கல்வி நிறுவனங்களில் எம்.பி.பி.எஸ், பி.டி.எஸ், பி.எஸ்.எம்.எஸ், பி.ஏ.எம்.எஸ், பி.யூ.எம்.எஸ், மற்றும் பி.எச்.எம்.எஸ். படிப்புகளில் 65 விழுக்காடு இடங்கள் மற்றும் சிறுபான்மையினர் கல்வி நிறுவனங்களில் 50 விழுக்காடு இடங்கள் அல்லது அத்தகைய நிறுவனங்கள் மற்றும் அரசிற்கு இடையேயான கருத்தொற்றுமைக்கு இணங்கிய வகையிலான இடங்கள் எனப் பொருள்படும்;

(c) "அரசுப்பள்ளிகள்' என்பது, அரசுப் பள்ளிகள், மாநகராட்சிப் பள்ளிகள், நகராட்சிப் பள்ளிகள், ஆதி திராவிடர் மற்றும் பழங்குடியினர் நலப் பள்ளிகள், கள்ளர் சீர்திருத்தப் பள்ளிகள், வனத் துறைப் பள்ளிகள் மற்றும் அரசுத் துறைகளினால் நிர்வகிக்கப்படும் பிற பள்ளிகள் எனப் பொருள்படும்; மற்றும் அவற்றை உள்ளடக்கும்;

(d) "அரசுப் பள்ளிகளில் பயின்ற மாணவர்கள்' என்பது, ஓர் அரசுப் பள்ளியில் ஆறாம் வகுப்பு முதல் மேல்நிலைப் பள்ளிப் படிப்பு வரை பயின்ற குழந்தைகள் மற்றும் தேசியத் தகுதி மற்றும் நுழைவுத் தேர்வில் தகுதியானவர்கள் எனப் பொருள்படும்.

விளக்கம்.- இந்தப் பொருள்வரையறையின் நோக்கத்திற்காக, 2009ஆம் ஆண்டு குழந்தைகளுக்கான இலவச மற்றும் கட்டாயக் கல்வி உரிமைச் சட்டத்தின் (மையச் சட்டம் 35/2009) பிரிவு 12 உட்பிரிவு (1) கூறு (c) இன் படி ஒரு குறிப்பிட்ட வகையிலான பள்ளி அல்லது ஓர் உதவி பெறாத பள்ளியில் எட்டாம் வகுப்பு வரை பயின்ற நலிவுற்ற பிரிவினர் மற்றும் குறைபாடுடைய பிரிவினைச் சார்ந்த குழந்தைகள் மற்றும் அரசுப் பள்ளியில் மேனிலைப் படிப்பு வரை மீதமுள்ள அனைத்து வகுப்புகளையும் பயின்ற மற்றும் தேசியத் தகுதி மற்றும் நுழைவுத் தேர்வில் தகுதிபெற்றவர்கள் "அரசுப் பள்ளிகளில் பயின்ற மாணவர்களாகக் கருதப்படுதல்" வேண்டும்;

(e) 'சிறுபான்மையினர் கல்வி நிறுவனம்' என்பது, வகுத்துரைக்கப்படும் அத்தகைய வரையறைகளுக்குட்பட்டு, அரசால் அறிவிக்கப்பட்ட அல்லது ஏற்பு பெற்ற ஒரு கல்வி நிறுவனம் எனப் பொருள்படும்;

(f) "எம்.பி.பி.எஸ், பி.டி.எஸ், பி.எஸ்.எம்.எஸ், பி.ஏ.எம்.எஸ், பி.யூ.எம்.எஸ், மற்றும் பி.எச்.எம்.எஸ். படிப்புகள்" என்பது, மருத்துவம் மற்றும் அறுவை சிகிச்சையில் இளங்கலை பட்டம், பல் மருத்துவம் மற்றும் அறுவை சிகிச்சையில் இளங்கலை பட்டம், சித்த மருத்துவம் மற்றும் அறுவை சிகிச்சையில் இளங்கலை பட்டம், ஆயூர்வேத மருத்துவம் மற்றும் அறுவை சிகிச்சையில் இளங்கலை பட்டம், யுனானி மருத்துவம்

மற்றும் அறுவை சிகிச்சையில் இளங்கலை பட்டம் மற்றும் ஓமியோபதி மருத்துவம் மற்றும் அறுவை சிகிச்சையில் இளங்கலை பட்டம் ஆகியவற்றின் முதலாம் ஆண்டு எனப் பொருள்படும்;

(g) "தேசியத் தகுதி மற்றும் நுழைவுத் தேர்வு" என்பது, முறையே, எம்.பி.பி.எஸ், பி.டி.எஸ், பி.எஸ்.எம்.எஸ், பி.ஏ.எம்.எஸ், பி.யூ.எம்.எஸ், மற்றும் பி.எச்.எம்.எஸ். ஆகிய படிப்புகளுக்கான சேர்க்கைக்காக, 1956ஆம் ஆண்டு இந்திய மருத்துவக் குழுமச் சட்டம் (மையச் சட்டம் 102/1956), 1948ஆம் ஆண்டு பல் மருத்துவச் சட்டம், (மையச் சட்டம் XVI/1948), 1986ஆம் ஆண்டு இந்திய மருத்துவ மைய குழும (இந்திய மருத்துவத்தில் கல்வியின் குறைந்தபட்ச தரங்கள்) ஒழுங்குவிதிகள் மற்றும் 1983 ஆம் ஆண்டு ஓமியோபதி (பட்டப்படிப்பு) ஒழுங்குவிதிகள் ஆகியவற்றின்கீழ் பதவி அமர்த்தப்பட்ட அதிகார அமைப்பினால் நடத்தப்படும் தேசியத் தகுதி மற்றும் நுழைவுத் தேர்வு எனப் பொருள்படும்.;

(h) "தனியார் பள்ளி" என்பது, அரசுப் பள்ளி அல்லாத ஒரு பள்ளி எனப் பொருள்படும்.

3. முன்னுரிமை அடிப்படையிலான சேர்க்கை.- அப்போதைக்கு நடைமுறையிலுள்ள சட்டம் எதிலும் அடங்கியுள்ள எது எவ்வாறிருப்பினும் மற்றும் பிரிவு 5க்கு உட்பட்டு, அரசு இடங்களின் ஏழரை விழுக்காடானது, அரசுப் பள்ளிகளில் பயின்ற மாணவர்களுக்கு முன்னுரிமையின் அடிப்படையில் ஒதுக்கீடு செய்யப்படுதல் வேண்டும்.

4. பாதிக்கப்படாத பிற இடங்களுக்காகப் போட்டியிடும் உரிமை.- அரசுப் பள்ளிகளில் பயின்ற மாணவர்கள், தனியார் பள்ளிகளில் பயின்ற மாணவர்களுடன் இணைந்து, முன்னுரிமை அடிப்படையிலான ஒதுக்கீடு

பெற்றவர்களைத் தவிர, பிற அரசு இடங்களுக்காகப் போட்டியிட உரிமையுடையவராகுதல் வேண்டும்.

5. விண்ணப்பிப்பதற்கான இடஒதுக்கீடு.- பிரிவு 3இன் கீழ் முன்னுரிமை அடிப்படையிலான அரசுப் பள்ளிகளில் பயின்ற மாணவர்களின் சேர்க்கையானது, நடைமுறையிலுள்ள சட்டத்தின்படி இட ஒதுக்கீட்டினைப் பின்பற்றிச் செய்யப்படுதல் வேண்டும்.

6. முன்னுரிமை இடங்களை நிரப்பதல்.- பிரிவு 3 இல் அடங்கியுள்ள எது எவ்வாறிருப்பினும், முன்னுரிமை அடிப்படையில் ஒதுக்கீடு செய்யப்பட்ட இடங்களுக்கான சேர்க்கைக்காக, அரசுப் பள்ளிகளில் பயின்ற மாணவர்களின் எண்ணிக்கையானது போதுமானதாக இல்லாத இடத்தில், அத்தகைய நிரப்பப்படாத இடங்கள், தனியார் பள்ளிகளில் படித்த மாணவர்களைக் கொண்டு நிரப்பப்படுதல் வேண்டும்.

7. விதிகளைச் செய்வதற்கான அதிகாரம்.- (1) அரசு, அறிவிக்கையின் வாயிலாக, இந்தச் சட்டத்தின் ஏதேனும் நோக்கங்களை நிறைவேற்றுவதற்காக விதிகளைச் செய்யலாம்.

(2) (a) இந்தச் சட்டத்தின்படி செய்யப்பட்ட விதிகள் அனைத்தும் தமிழ்நாடு அரசிதழில் வெளியிடப்படுதல் வேண்டும் மற்றும் அவை ஒரு குறிப்பிட்ட நாளன்று நடைமுறைக்கு வரும் என்று சொல்லப்பட்டிருந்தாலன்றி, அவை அவ்வாறு வெளியிடப்பட்ட அந்த நாளன்று நடைமுறைக்கு வருதல் வேண்டும்.

(b) இந்தச் சட்டத்தின்படி பிறப்பிக்கப்பட்ட அறிவிக்கைகள் அனைத்தும் அவை ஒரு குறிப்பிட்ட நாளன்று செயலாற்றலுக்கு வரும் என்று

சொல்லப்பட்டிருந்தால் அன்றி, அவை அவ்வாறு வெளியிடப்பட்ட அந்த நாளான்று நடைமுறைக்கு வருதல் வேண்டும்.

(3) இந்தச் சட்டத்தின்படி செய்யப்பட்ட விதி அல்லது பிறப்பிக்கப்பட்ட அறிவிக்கை அல்லது ஆணை அது அவ்வாறு செய்யப்பட்ட அல்லது பிறப்பிக்கப்பட்ட பின்னர், கூடியவிரைவில் சட்டமன்றப் பேரவையின் முன்பு வைக்கப்படுதல் வேண்டும் மற்றும் அது அவ்வாறு வைக்கப்பட்டக் கூட்டத்தொடர் அல்லது அந்தக் கூட்டத் தொடர் முடிவடைவதற்கு முன்னர் அத்தகைய விதி அல்லது அறிவிக்கை அல்லது ஏதொன்றிலும் மாறுதல் எதையும் சட்டமன்றப் பேரவை செய்யுமானால் அல்லது அந்த விதி அல்லது அறிவிக்கை செய்யப்படுதல் ஆகாது அல்லது பிறப்பிக்கப்படுதல் ஆகாது என சட்டமன்றப் பேரவை முடிவு செய்யுமானால், அந்த விதி அல்லது அறிவிக்கை அல்லது ஆணை அதன்பின்னர் அவ்வாறு மாற்றியமைக்கப்பட்ட வடிவத்திலேயே நடைமுறைக்கு வருதல் வேண்டும் அல்லது நிகழ்வுக்கேற்ப நடைமுறைக்கு வராது போதல் வேண்டும். எனினும் அத்தகைய மாற்றம் அல்லது நீக்கம் எதுவும் அந்த விதி அல்லது அறிவிக்கை அல்லது ஆணை முன்னதாகச் செய்யப்பட்ட செயல் எதனின் செல்லுந்தன்மைக்கும் ஊறின்றி இருத்தல் வேண்டும்.

8. இடர்ப்பாடுகளை நீக்குவதற்கான அதிகாரம்.— இந்தச் சட்டத்தின் வகைமுறைகள் எதற்கும் செயல்வடிவம் கொடுப்பதில் இடர்ப்பாடு ஏதேனும் எழுமானால், அரசு, தமிழ்நாடு அரசிதழில் ஆணை ஒன்றினை வெளியிடுவதன் மூலமாக, அந்த இடர்ப்பாட்டை நீக்குவதற்குத் தேவையானதென்று அல்லது உகந்ததென்று தனக்குத் தோன்றக்கூடிய, இந்தச்

சட்டத்தின் வகைமுறைகளுக்கு முரணாக இல்லாத அத்தகைய வகைமுறைகளைச் செய்யலாம்:

வரம்புரை: அத்தகைய ஆணை எதுவும், இந்தச் சட்டம் தொடங்கப்பட்ட தேதியிலிருந்து இரண்டாண்டுகள் முடிவடைந்ததற்குப் பின்பு செய்யப்படுதல் கூடாது.

9. பணிப்புரைகள் வழங்குவதற்கான அதிகாரம்.— அரசு, அவ்வப்போது, இந்தச் சட்டத்தின் வகைமுறைகளுக்கு செயல்வடிவம் கொடுப்பதற்காக, அது உகந்ததென்று கருதும் அத்தகைய பணிப்புரைகளைப் பிறப்பிக்கலாம்.